




بسم الله الرحمن الرحيم

نحمدہ ونصلی وسلم علی رسولہ الکریم

مقدمہ

اما بعد! انسان بعض اوقات معمولی سی غلطی سے سنگین نقصان اٹھاتا ہے متنبہ کرنے پر بھی وہ اپنی غلطی کو غلط نہیں مانتا بلکہ حق کہنے والے کو نہ صرف غلط کہتا ہے بلکہ اسے کوستا ہے اور اس پر سخت ناراض ہوتا ہے۔ یہی حال کھڑے ہو کر پیشاب کرنے والے مسلمانوں کا ہے کہ وہ مسلمانی دعویٰ کے باوجود انگریز کی تقلید میں اس فعل کو تہذیب گردانتا ہے اور اس کی معمولی سی مجبوری بھی ہے کہ پینٹ اسے بیٹھنے نہیں دیتی اگر بیٹھتا ہے تو پینٹ پھٹتی ہے یا خود دکھی ہوتا ہے۔

ادھر تہذیب نو کا عشق بھی ہے حالانکہ ایک مسلمان کو زیب نہیں دیتا کہ وہ اپنے نبی پاک (ﷺ) کے حکم

کے خلاف کرے جبکہ آپ (ﷺ) نے ساتھ یہ بھی فرمایا کہ کھڑے ہو کر پیشاب کرنے سے قطرات جسم پر پڑنے کے سبب قبر کے عذاب کا باعث بن سکتے ہیں۔ اسی لئے فقیر نے اس رسالہ میں وہ احادیث مبارکہ جمع کر دی ہیں جن میں کھڑے ہو کر پیشاب سے منع کیا گیا ہے اور ساتھ ہی اس حدیث شریف کے متعدد وجوہ بھی عرض کر دیئے جن میں کھڑے ہو کر پیشاب کرنے کا ذکر ہے تاکہ کھڑے ہو کر پیشاب کرنے والا کسی ٹیڈی مجتہد کے غلط اجتہاد سے غلط راہ نہ چل سکے۔

اس رسالہ کی اشاعت الحاج محمد اسلم قادری عطاری کے سپرد کر دی ہے مولیٰ عزوجل ناشرین اور فقیر کے لئے توشہ راہِ آخرت اور مبتدین کے لئے مشعلِ راہ ہدایت نصیب فرمائے۔

(آمین) **بجاء حبیبہ سید المرسلین (ﷺ)**

الفقیر القادری ابوالصالح محمد فیض احمد اویسی رضوی غفر لہ

بہاولپور پاکستان ۲۰ شعبان ۱۴۲۲ھ

بسم الله الرحمن الرحيم

الحمد لله وكفى والصلوة والسلام على من الصطفى

سيما محمد ن لمصطفى وعلى آله واصحابه البررة التقى والنقى -

ہمارے دور میں بعض مسلمان کھڑے ہو کر پیشاب کرنے کے عادی ہیں حالانکہ مسلمان کو زبیا نہیں وہ شریعتِ مطہرہ کے خلاف کرے یہ طریقہ نصاریٰ کا ہے۔ اس میں غیروں کے طریقے سے عمل کرنے سے:

”من تشبه بقوم فهو منهم“ (جس نے کسی قوم سے مشابہت کی وہ انہی میں سے ہے)

کی وعید لازم آتی ہے اس کے علاوہ چند اور زبردست خرابیوں کا ارتکاب ہوتا ہے امام احمد رضا محدث بریلوی قدس سرہ نے فرمایا کہ کھڑے ہو کر پیشاب کرنے میں چار خرابیاں ہیں۔

(1) بدن اور کپڑوں پر چھینٹیں پڑنا جسم و لباس بلا ضرورت شرعیہ ناپاک کرنا اور یہ حرام ہے۔ بحر الرائق

میں بدائع سے ہے:

اما تبخيس الطاهر فحرام اه یعنی پاک شے کو ناپاک کرنا حرام ہے۔ اس طرح متعدد کتب فقہ میں درج ہے۔

فائدہ

مسلمان کی شان یہ ہے کہ ناپاک کو پاک کر دکھلائے نہ یہ کہ پاک شے کو ناپاک کرے علاوہ ازیں اس میں حرام پر عمل کرنا لازم آتا ہے، مسلمان بھائی سوچ لے کہ حرام فعل کے ارتکاب پر کتنی سزا ہے۔

(2) ان چھینٹوں کے باعث عذابِ قبر کا استحقاق اپنے سر پر لینا۔ رسول اللہ (ﷺ) فرماتے ہیں:

تنزہوا من البول فاعامة عذاب القبر منہ۔ پیشاب سے بچو کہ اکثر عذابِ قبر اُسی سے ہے۔

(رواہ الدار قطنی عن انس رضی اللہ تعالیٰ عنہ بسند صالح)

(3) رسول اللہ (ﷺ) نے دو شخصوں پر عذابِ قبر ہوتے دیکھا فرمایا:

كان احدهما لا يستتر من بوله وكان الاخر يمشى بالنميمة۔

ان میں ایک تو اپنے پیشاب سے آڑ نہ کرتا تھا اور دوسرا چغلخوری کرتا تھا۔ (بخاری وغیرہ)

فائدہ

مسلمان سوچ لے کہ ایک غلط عمل سے قبر کا عذاب ملتا ہے۔

(4) راہ گزر ہو یا جہاں لوگ موجود ہوں تو باعثِ بے پردگی ہوگا، بیٹھنے میں رانوں زانوؤں کی آڑ ہو جاتی

ہے اور کھڑے ہونے میں بالکل بے ستری اور یہ باعثِ لعنتِ الہی ہے حدیث میں ہے۔

لعن اللہ الناظر والنظر الیہ۔ جو دیکھے اُس پر بھی لعنت اور جو دکھائے اُس پر بھی لعنت ہے۔

فائدہ

مسلمان غور فرمائے کہ خدا کی لعنت و پھٹکار ایک معمولی غلطی سے کیوں ہے۔

(5) یہ نصاریٰ سے تشبہ اور اُن کی سنتِ مذمومہ میں ان کا اتباع ہے آج کل جن کو یہاں یہ شوق جاگا ہے

اُس کی یہی علت ہے اور یہ موجبِ عذاب و عقوبت ہے۔

اللہ عز و جل فرماتا ہے: لاتتبعوا خطوات الشیطن۔

رسول اللہ (ﷺ) فرماتے ہیں: **من تشبه بقوم فهو منهم**۔

اس کی حرکت سے ہی اور اس کے بے ادبی و جفا و خلافِ سنتِ مصطفیٰ (ﷺ) ہونے میں احادیث صحیحہ

معمتدہ وارد ہیں۔

اتباع رسول (ﷺ)

مسلمان کو اپنے نبی (ﷺ) کی اتباع ضروری ہے نہ کہ نصاریٰ کی۔ رسول اللہ (ﷺ) کا عمل احادیث

صحیحہ سے ملاحظہ ہو۔

(۱) ”من حدثکم ان النبی (ﷺ) کان یبول قائماً فلا تصدقوا ما کان یبول الا قاعدا“

جو تم سے کہے کہ حضور اقدس اطہر (ﷺ) کھڑے ہو کر پیشاب فرماتے اُسے سچا نہ جاننا۔ حضور (ﷺ)

پیشاب نہ فرماتے تھے مگر بیٹھ کر۔

امام ترمذی فرماتے ہیں: **حدیث عائشة احسن شئی فی هذا الباب واضح**۔

جتنی حدیثیں اس مسئلہ میں آئیں سب سے پہلے یہ حدیث بہترین صحیح تر ہے۔ یہی حدیث صحیح ابو عوانہ

و مستدرک و حاکم میں ان لفظوں سے ہے۔

ما بال قائما منذ انزل علیه القرآن۔

جب سے حضور اقدس (ﷺ) پر قرآن اُتر اکبھی کھڑے ہو کر پیشاب نہ فرمایا۔

سوال

ام المؤمنین رضی اللہ عنہا کے برعکس حضرت حذیفہ رضی اللہ کی روایت میں ہے کہ حضور (ﷺ) نے

کھڑے ہو کر بول مبارک فرمایا۔

جواب

سیدہ عائشہ رضی اللہ عنہا کی روایت میں دوامی عمل کا ثبوت ہے۔ اور حضرت حذیفہ رضی اللہ عنہ کی روایت

میں دوامی عمل نہیں بلکہ وہ ایک ضرورت کے پیش نظر ہے اور شرعی قواعد کی رُو سے ضرورت کا عمل ضرورت تک

محدود ہوتا ہے اور قابل عمل اور سنت وہی عمل ہے جو دائمی ہو۔

نکتہ

ام المؤمنین رضی اللہ عنہا کی روایت میں گھر میں دائمی عمل کا ثبوت ہے اور یہ ایسا عمل ہے کہ اس میں بہت زیادہ احتیاط کی ضرورت نہیں ہوتی جتنا گھر سے باہر ضرورت ہوتی ہے۔ تو جو عمل حضور نبی پاک (ﷺ) گھر میں احتیاط سے کر رہے ہیں اس کی گھر سے باہر کتنی احتیاط ہوگی۔ (فافہم)

(۲) بزاز اپنی مسند میں بسند صحیح بریدہ رضی اللہ عنہ سے روایت کرتے ہیں رسول اللہ (ﷺ) فرماتے ہیں:

”ثلاث من الجفاء ان يبول الرجل قائما او يمسح جبهته قبل ان يفرغ من صلاته او

ينفخ في سجوده“

تین باتیں جفاو بے ادبی سے ہیں یہ کہ آدمی کھڑے ہو کر پیشاب کرے یا نماز میں اپنی پیشانی سے (مثلاً مٹی یا پسینہ) پونچھے۔ یا سجدہ کرتے وقت (زمین پر مثلاً غبار صاف کرنے کو) پھونکے۔

تیسیر میں ہے رجالہ رجال الصحیح اس حدیث کے سب راوی ثقہ معتمد صحیح کے راوی ہیں، عمدۃ القاری میں ہے: ”رواہ البزاز بسند صحیح“ اسے بزاز نے بسند صحیح روایت کیا۔

فائدہ

جس کام کو خود رسول اللہ (ﷺ) جفا اور بے ادبی بتا رہے ہیں پھر اس سے بڑھ کر بدقسمت کون ہے کہ کھڑے ہو کر پیشاب کر کے ظالموں اور گستاخوں میں شامل ہو جائے کوئی مسلمان تو اس کی جرأت نہیں کر سکتا غیر مسلم کریں تو وہ پہلے بھی ظالم اور گستاخ و بے ادب ہیں۔

(۳) راوی ”قال رانی النبی (ﷺ) فانا ابول قائما فقال يا عمر لا تبلى قائما فما بليت قائما بعد“

رسول (ﷺ) نے مجھے کھڑے ہو کر پیشاب کرتے دیکھا فرمایا اے عمر! کھڑے ہو کر پیشاب نہ کرو۔ اُس دن سے میں نے کبھی کھڑے ہو کر پیشاب نہ کیا۔

(۴) ابن ماجہ و بیہقی جابر رضی اللہ عنہ سے روایت کرتے ہیں۔

”نہی رسول اللہ (ﷺ) ان يبول الرجل قائما“

رسول اللہ (ﷺ) نے کھڑے ہو کر پیشاب کرنے سے منع فرمایا۔

سوال

حذیفہ رضی اللہ عنہ نے فرمایا کہ ”اتی النبی (ﷺ) سباطة قوم قبال قائما“ نبی (ﷺ) ایک گھورے پر تشریف لے گئے اور وہاں کھڑے ہو کر پیشاب فرمایا رواہ الشیخان، جب حضور اکرم (ﷺ) سے کھڑے ہو کر پیشاب کرنا ثابت ہے تو جواز میں کون سا شک ہے؟

جواب

اُم المؤمنین صدیقہ رضی اللہ عنہا ست منسوخ ہے۔ یہ امام ابو عوانہ نے اپنی صحیح اور ابن شاہین نے کتاب السنہ میں اختیار کیا۔

فائدہ

منسوخہ آیات و احادیث پر عمل کرنا ممنوع ہے۔ اسی لئے کھڑے ہو کر پیشاب کرنا احکام منسوخہ پر عمل کرنے والوں میں شمار ہوگا۔

سوال

فتح الباری اور عینی میں ہے کہ حدیث حذیفہ منسوخ نہیں؟

جواب نمبر 1

ان دونوں روایتوں میں کے تقدم و تاخر میں تو کسی کو شک نہیں ہو سکتا بلکہ سیدہ عائشہ رضی اللہ عنہا کا مشاہدہ تا وصال دائمی مشاہدہ ہے اور حضرت حذیفہ رضی اللہ عنہ کا مشاہدہ صرف کسی ایک وقت کا ہے حضرت عائشہ رضی اللہ عنہا کا مشاہدہ دائمی ہے اور حضرت حذیفہ رضی اللہ عنہ کے مشاہدے سے مقدم بھی اور موخر بھی اور قاعدہ یہ ہے کہ شریعت میں حضور سرور عالم (ﷺ) کے وہ افعال مبارکہ قابل عمل ہیں جو آپ نے آخر میں کئے ہوں اور اسی کا نام نسخ ہے۔

جواب نمبر 2

اعلیٰ حضرت امام احمد رضا رحمۃ اللہ علیہ نے فرمایا کہ نسخ کے لئے وہ روایت زیادہ موزوں ہے جس میں حضور

(ﷺ) نے کھڑے ہو کر پیشاب کرنے کو جفا فرمایا اور حضور (ﷺ) سے جفا کا تصور ظلم عظیم ہے اسی لئے آپ کا کھڑے ہو کر پیشاب تسلیم لیکن وہ حکم منسوخ ہو گیا۔

پیشاب کھڑے ہو کر کرنے کی وجوہ

(۱) اس وقت زانوائے مبارک میں زخم تھا بیٹھ نہ سکتے تھے یہ ابو ہریرہ رضی اللہ عنہ سے مروی ہوا حاکم و دار قطنی اُن سے راوی:

”ان النبی (ﷺ) بال قائما من جرح کان بما بضه“

رسول اللہ (ﷺ) نے کھڑے ہو کر پیشاب فرمایا بوجہ زخم کے لیکن یہ حدیث ضعیف ہے اور ذہبی نے اسے منکر فرمایا۔

(۲) وہاں نجاسات کے سبب جگہ نہ تھی امام عبدالعظیم زکی الدین منذری نے اس کی ترجیح کی:

”قال العینی قال المنذری لعله کانت فی السبابة نجاسات رطبة وهی رخوة فخشى ان يتطاهر علیه قال! یعنی قیل فیہ نظر لان القائم اجدر بهذه الخشية من القاعد وقال الطحاوی لکون ذلك سهلا فلا یخدر فیہ البول فلا یرتد علی البائل -

امام عینی نے فرمایا کہ منذری فرماتے ہیں کہ شاید گھورے پر نجاستیں تھیں اور وہ جگہ نرم ہوتی ہے اس سے خطرہ ہوتا ہے کہ کہیں پیشاب کے قطرات نہ اڑیں امام عینی نے فرمایا اس وجہ پر نظر ہے اس لئے کہ بصورتہ قیام اس میں اور زیادہ خطرہ بنیت بیٹھنے کے امام طحاوی نے فرمایا کہ حالت قیام میں یہ صورت زیادہ آسان ہے اس سے پیشاب کے قطرات نہیں اڑیں گے اور نہ ہی پیشاب کرنے والے پر قطرات گرینگے۔

فائدہ

ہاں یہی صحیح ہے کہ جہاں تر نجاسات جموں تو وہاں بیٹھنے کی جگہ بھی نہ ہو تو وہاں کھڑے ہو کر ہی پیشاب کرنا زیادہ آسان ہے اسی کو محدثین نے مستحسن فرمایا چنانچہ مرقات شرح مشکوٰۃ میں ہے: ”قال السید جمال

الدین قیل فعل ذلك لانه لم یجد مکانا للقعود لا متلاء المعضع بالنجاسة“

سید جمال الدین نے فرمایا کہ آپ نے یہ عمل مجبوراً کیا کہ وہاں بیٹھنے کی جگہ نہ تھی کیونکہ وہ مقام نجاسات

سے بھرا پڑا تھا۔

(۳) اُس میں ڈھال ایسا تھا کہ بیٹھنے کا موقع نہ تھا اُسے ابھری وغیرہ نے نقل کیا:

قال العینی قال بعضهم لانه (صلی اللہ علیہ وسلم) لم يجد مكانا للعود لكون الطرف الذى يليه من السباطة عليا مرتفعاً وقال القارى فى المرقاة قال الا بهرى قيل كان ما يقابله من السباطة عليا ومن خلفه منحذرا مستقلا لو جلس مستقبل السباطة سقطا لى خلفه ولو جلس سدد برالها بدا عورته للناس قيل فعل فعل ذلك لانه ان استدبرا السباطة تبدو والعورة وان استقبلها خيف ان يقع على ظهره مع احتمال ارتداد اصول اليه

امام عینی نے فرمایا کہ بعض نے کہا ہے کھڑے ہو کر پیشاب کرنے کی ایک مجبوری یہ تھی کہ بیٹھنے کی جگہ نہ تھی کیونکہ وہ جگہ جو آپ (صلی اللہ علیہ وسلم) کے پیشاب کرتے وقت سامنے تھی اور اونچی تھی اور حضرت ملا علی قاری رحمۃ اللہ علیہ نے فرمایا کہ وہ مقام جو آپ کے آگے تھا اونچا تھا اور وہ جو پیچھے تھا ڈھلان اور نیچے گہرا تھا اگر گھورے کے سامنے بیٹھتے تو آپ کے لئے پیچھے کی طرف گرنے کا خطرہ تھا اگر آپ اسے پیٹھ دیکر بیٹھتے تو جسم کے ننگے ہونے کا اندیشہ تھا پھر فرمایا کہ آپ (صلی اللہ علیہ وسلم) نے کھڑے ہو کر اس لئے پیشاب فرمایا کہ اگر گھورے کو منہ کرتے تو ستر عورت نہ ہوتا اگر پیٹھ کرتے تو نیچے گرنے کا اندیشہ اور یہ خطرہ بھی تھا کہ کہیں پیشاب واپس نہ لوٹے۔ اور فتح الباری میں ہے کہ:

”انه (صلی اللہ علیہ وسلم) لم يجد مكانا يصلح للعود فقام لكون الطرف الذى يليه من السباطة كان غالیا فامن ان يرتد اليه شئ من بوله ففجعل ماقام عليه عالیا وما يقابله منحذرا وجعله سبب الامن من ارتداد البول فانقلب الامر على من نقل عنه الا بهرى فجعل ماقام عليه منحذرا وما يقابله عالیا وجعله سبب خوف السقوط فى العقود مع انه كذلك فى القيام الا نادرا“

حضور (صلی اللہ علیہ وسلم) کو اس وقت کوئی جگہ نہ ملی جہاں بیٹھ کر پیشاب فرماتے اسی لئے کھڑے ہو کر پیشاب فرمایا کہ گھورے کا اگلا حصہ اونشا تھا اس لئے پیشاب کے واپس لوٹنے کا کوئی خطرہ نہ تھا اسی لئے کھڑے ہونے کی جگہ اختیار فرمائی کہ پیشاب نیچے گرے اور کھڑے ہونے کی جگہ اونچی اختیار فرمائی تاکہ پیشاب واپس نہ لوٹے یہ اس کے برعکس ہے جو ابھری نے نقل کیا۔ بہر حال اس وقت حضور (صلی اللہ علیہ وسلم) کا کھڑے ہو کر پیشاب کرنا بوجہ مجبوری تھا۔

(۴) اس وقت پشت مبارک میں درد تھا عرب کے نزدیک یہ فعل سے استشفاء ہے۔ یہ جواب امام شافعی و امام احمد رضی اللہ تعالیٰ عنہما کا ہے چالیس طبیعوں کا اتفاق ہے کہ حمام میں ایسا کرنا ستر کی دوا ہے۔ (ذکرہ القاری عن زین العرب عن حجة الاسلام)

فائدہ

علامہ عینی نے فرمایا کہ:

”قال الشافعی لما سأله حفص الفرد عن الفائدة فی بوله قائما العرب تستشفی لوجع الصلب بالبول قائما فتری انه کان به اذاکه وفی فتح الباری روی عن الشافعی و احمد ف ذکر نحوه قال العینی قلت یوضح ذلك حدیث ابی هريرة رضی اللہ تعالیٰ عنہ المذكور انفا۔“

امام شافعی رحمۃ اللہ علیہ نے فرمایا کہ جب حفص الفرد سے کھڑے ہو کر پیشاب کرنے کا فائدہ سوال ہوا تو فرمایا کہ عرب پیٹھ کے درد کا علاج یوں ہی کرتے ہیں آپ کو اس وقت یہی مرض لاحق تھا اسی لئے آپ (صلی اللہ علیہ وسلم) نے کھڑے ہو کر پیشاب فرمایا اور فتح الباری میں ہے کہ امام شافعی و احمد رحمہما اللہ نے ایسے فرمایا ہے اور امام عینی فرمایا کہ اسکی وضاحت ابو ہریرہ کی روایت سے ہوتی ہے اور وہ اوپر مذکور ہوئی ہے۔

(۵) مارزی نے فرمایا کہ آپ (صلی اللہ علیہ وسلم) نے کھڑے ہو کر پیشاب اس لئے فرمایا کہ کھڑے ہو کر پیشاب اس لئے فرمایا کہ کھڑے ہونے میں دبر سے حدث کے خروج ہونے سے امن ہو جاتا ہے جیسا کہ حضرت عمر رضی اللہ عنہ نے فرمایا: ”اصول قائما احسن للدبرہ“

کھڑے ہو کر پیشاب کرنے سے دبر (کی نجاست کے خروج) سے مضبوطی ملتی ہے۔ بخلاف بیٹھ کر پیشاب کرنے کے کہ اس میں خدشہ ہے کہ دبر سے خروج حدث ہو۔

امام قسطلانی رحمۃ اللہ علیہ نے مذکورہ بالا علت کے ساتھ اضافہ کیا کہ حضور سرور عالم (صلی اللہ علیہ وسلم) نے ایسے اسی لئے اس وقت پیشاب کرنے میں بہت سے گھر کے قریب تھے۔

ناگوار جواب

امام احمد رضا محدث بریلوی قدس سرہ نے اس سے قبل جواب (۴) سے بھی ناگواری کا اظہار فرمایا کہ بات تو چل رہی ہے کہ کھڑے ہو کر بحالت اضطراب ہوتا ہے اور اس میں انسان کا اپنا اختیار نہیں ہوتا اور استشفاء (علاج کرنا) قصداً اور غیر مضطرانہ طور پر ہوتا ہے پھر یہ جواب اس کے لئے کام دے سکتا ہے اور اس جواب (۵) سے تو بہت زیادہ ناگواری محسوس فرماتے ہیں کہ رسول اللہ (ﷺ) کے ایسے خدشات کا تصور شان رسالت (ﷺ) کے خلاف ہے کہ ایسا امر جو کہ عام آدمی کے لئے بھی خفت کا موجب وہ شہ کونین (ﷺ) کی شان اقدس میں تصور نہیں کہ اللہ تعالیٰ نے آپ کو ہر طرح کی معمولی سے معمولی خفت سے بھی معصوم بنایا ہے۔ (فتاویٰ رضویہ جلد صفحہ ۷)

(۶) امام عینی نے قاضی عیاض رحمۃ اللہ علیہ سے یہ توجیہ بتائی کہ حضور سرور عالم (ﷺ) امور مسلمین میں کافی دیر تک مصروف رہے ادھر آپ کو پیشاب کا تقاضا ہوا آپ حسبِ عادت دور نہیں جاسکتے تھے اور یہ گھورا قریب ہی تھا اور پیشاب کے لئے موزوں تھا لیکن یہاں کھڑے ہو کر پیشاب مبارک کے سوا چارہ نہ تھا تو حضرت حذیفہ رضی اللہ عنہ نے آپ کے لئے کپڑا وغیرہ تان لیا تاکہ لوگوں سے آپ پوشیدہ کھڑے ہو کر پیشاب مبارک سے فارغ ہوں۔

امام احمد رضا محدث بریلوی رحمۃ اللہ علیہ کی ناگواری

آپ اس جواب میں بھی ناگواری کا ظاہر فرماتے ہیں کہ آپ (ﷺ) نے پیشاب کے تقاضے سے مجبور ہو کر دور جانے کی بجائے قریبی گھورے پر کھڑے پیشاب مبارک فرمالیا۔ امام احمد رضا فاضل بریلوی قدس سرہ نے فرمایا کہ اس میں حضور سرور عالم (ﷺ) کے لئے مجبوری کو علت نہ بنایا جائے بلکہ صرف اتنا کہا جائے کہ آپ (ﷺ) نے عادت کے خلاف دور جانے کے بجائے قریبی گھورے پر مبارک فرمالیا۔ (تاکہ پھر بدستور امور مسلمین میں مشغول ہوں۔ اویسی غفرلہ)

ابوالقاسم بلخی اپنی کتاب ”قبول الاخیار معرفة الرجال“ میں فرماتے ہیں حدیث حذیفہ فاحش منکر ہے یہ زنادقہ کی کاروائی ہے کہ ایسی حدیث گھڑ کے مسلمانوں میں پھیلا دی۔

امام عینی کی حق پسندی

امام عینی نے فرمایا کہ ایسا کہنا سوء ادب ہے ہم تو اسے سننا گوارہ نہیں کرتے کیونکہ حدیث حذیفہ نہایت ہی

صحیح ہے، ملا علی قاری رحمۃ اللہ علیہ نے فرمایا یہ حدیث متفق علیہ ہے۔

فیصلہ

صحیح یہ ہے کہ حدیث حذیفہ رضی اللہ عنہ صحیح ہے اور حضور سرور عالم (ﷺ) نے کھڑے ہو کر پیشاب مبارک فرمایا تو محض جواز کے لئے تاکہ امت کو سہولت ہو کہ اگر کسی وقت سخت مجبوری میں پھنس جائیں اور کھڑے بغیر پیشاب کرنے کے سوا کوئی چارہ نہیں تو کوئی حرج نہیں جیسا کہ بیان جواز کے لئے آپ (ﷺ) ایسا عمل عادت کے خلاف فرما لیتے تھے۔

امام احمد رضا محدث بریلوی قدس سرہ کی جامع تقریر دلیذیر

آپ فتاویٰ رضویہ جلد ۱ صفحہ ۶۷ میں اسی مسئلہ پر مفصل و مدلل ارشادات لکھنے کے بعد فرماتے ہیں کہ حضور نبی پاک (ﷺ) سے ایک بار یہ فعل وارد ہوا اور صحیح حدیث سے ثابت ہے کہ روز نزول قرآن کریم آخر عمر اقدس تک عادت کریمہ ہمیشہ بیٹھ کر فرمانے کی تھی اور صحیح حدیث سے ثابت ہوا کہ حضور اقدس (ﷺ) نے کھڑے ہو کر پیشاب کرنے کو جفا و بے ادبی فرمایا اور متعدد احادیث میں اس سے نہی و ممانعت آئی تو واجب کہ ممنوع ہو اور انہیں احادیث کو ان پر ترجیح بوجہ (۱) وہ ایک بار کا واقعہ حال ہے کہ محل صد گونہ احتمال ہے (۲) فعل وقول میں جب تعارض ہو قول واجب العمل ہے کہ فعل احتمال خصوص وغیرہ رکھتا ہے (۳) فتیح و حاضر جب متعارض ہوں حاضر مقدم ہے۔

جدت پسند ٹیڈی مجتہدین کا رد

نفس حدیث حذیفہ رضی اللہ عنہ ان مقلدان نصرانیت پر رد ہے وہاں کافی بلندی تھی اور نیچے ڈھال اور زمین گھورے کے سبب نرم کہ کسی طرح چھینٹ آنے کا احتمال نہ تھا۔ سامنے دیوار تھی اور گھورا فنائے دار میں تھا نہ گزر گاہ پس پشت اقدس پر بھی نظر پڑنا پسند نہ آیا ان احتیاطوں کے ساتھ تمام عمر مبارک میں ایک بار ایسا منقول ہوا۔ کیا یہ نئی روشنی کے مدعی ایسی ہی صورت کے قائل ہیں۔ سبحان اللہ! کہاں یہ اور کہاں ان بے ادبوں کے نا مہذب افعال اور ان پر معاذ اللہ حدیث سے استدلال

ولا حول ولا قوة الا بالله العلی العظيم

ۛ کارپاکاں راقیاس از خود مگیر۔

اوگماں برده که من کردم چواو ☆ فرق راکے بیند آں استیزه جو

والله سبحانه تعالیٰ اعلم (فتاویٰ رضویہ شریف صفحہ ۳ جلد ۳)

ترجمہ اشعار فارسی

(۱) پاک لوگوں کو اپنے اوپر قیاس نہ کر (۲) اس نے گمان کیا کہ میں نے اس کی طرح کیا لیکن یہ جھگڑا لوفرق کیسے دیکھ سکتا ہے۔ کہ اس کے اور اس کے درمیان کتنا فرق ہے۔

خلاصۃ المرام

یہ تمام بحث ان ٹیڈی مجتہدین کے رد میں کام آئیگی انشاء اللہ جب کہ وہ بدظن خویش خود کو محقق الاسلام سمجھتے ہیں اور اس کے برعکس ائمہ مجتہدین و علمائے محققین کی تحقیق کو غلط قرار دیتے ہیں انہیں اپنے ٹیڈی اجتہاد سے آیت قرآنی اور حدیث مبارک سے سہارا مل جائے بس اتنا کافی ہے اس مسئلہ میں بھی ان بے باک مجتہدین نے محض جدت پسندی کے مرض اور نئی تہذیب کے دلدادگان کو خوش کرنے کے لئے اسی حدیث حذیفہ رضی اللہ عنہ سے فتویٰ دے رکھا ہے کہ (بلاوجہ اور کوئی عذر شرعی ہو یا نہ ہو، کھڑے ہو کر پیشاب کرنا جائز ہے) ایسے ٹیڈی مجتہدین کے لئے مذکورہ بالا تحقیق کافی ہے۔ ہاں اگر انہیں جدت پسندی کے علاوہ ضد کی بیماری بھی ہے تو وہ لا علاج ہیں۔ کیونکہ عربی شعر ان جیسوں کے لئے مشہور ہے۔

وداء الضد ليس له دوا ☆ ان كان الصحيح له طبيا

ترجمہ: ضد کی بیماری لا علاج ہے اگر اس کے لئے حضرت عیسیٰ علیہ السلام معالج ہوں۔

نئی تہذیب کے دالداگان سے گذارش

نئی تہذیب کے دالداگان سے گذارش ہے کہ اگر مسلمان ہیں تو رسول اکرم (صلی اللہ علیہ وسلم) کی تہذیب و تمدن اپنائیے آپ کے لئے دنیا و آخرت میں بھلائی و نجات ہے اور سابقہ اوراق میں تفصیل گزری کہ حضور سرور عالم (صلی اللہ علیہ وسلم) ہمیشہ بیٹھ کر پیشاب مبارک فرماتے۔ ایک دفعہ اگر کھڑے ہو کر پیشاب مبارک کیا تو اس کے مفصل جوابات گزرے ہیں۔ اے جدت پسند مسلمانو! آپ کو یقین ہے کہ کھڑے ہو کر پیشاب کرنا اسلام دشمن

انگریزوں کی تہذیب ہے اور انگریزی تہذیب خود غیر مہذب ہے مثلاً کھڑے کھڑے پیشاب کرنا حیوانوں کا کام ہے ایسے افراد میں اگر کوئی اس حرکت کو ”فیشن“ بتائے۔ اور بیٹھ کر پیشاب کرنے کو ”آؤٹ آف فیشن“ بتائے۔ تو گذراش کروں گا کہ پھر تو گدھا بھی فیشن ایبل ہی ٹھہرا۔ جو کھڑے کھڑے ہی موتا ہے، گھوڑا اور اونٹ بھی ”اپ ٹو ڈیٹ“ ہی ثابت ہوئے۔ جو پیشاب کرنے کے لئے بیٹھتے نہیں۔ حضور سرور عالم (ﷺ) کی سنتِ مطہرہ کے خلاف ہر بات حیوانیت ہی ہے اگرچہ اس کا نام کوئی ترقی رکھ لے۔

حکایت

کہتے ہیں ایک ایسے ہی ترقی پسند صاحب کھڑے ہو کر پیشاب کر رہے تھے۔ کہ ان کے لڑکے نے ابا جان کو اس ہیئت میں دیکھ کر پوچھا کہ ابا جان! یہ کیا۔ کہ آپ کھڑے ہو کر پیشاب کر رہے ہیں؟ وہ بولے بیا۔ یہ ترقی کی علامت ہے۔ اور بیٹھ کر پیشاب کرنا پرانی اور ملاؤں کی روایت ہے۔ زمانہ ترقی کر رہا ہے۔ اور ملا ابھی تک رجعت پسندی ہی میں ہے۔ بیٹا! تم بھی ترقی پسند بنو۔ اور مجھے خوشی ہوگی، جب کہ تم مجھ سے بھی بڑھ چڑھ کر ترقی پاؤ گے۔ بیٹا بولا۔ ایسا ہی ہوگا ابا جان! کچھ دنوں بعد وہ صاحب گھر آئے۔ تو دیکھا کہ ان کے لڑکے نے بانس کی سیڑھی دیوار کے ساتھ لگا رکھی ہے۔ اور اس کے سب سے اوپر کے ڈنڈے پر چڑھ کر وہ پیشاب کر رہا ہے باپ نے بیٹے کی یہ ہیئت دیکھی تو کہا بیٹا! یہ کیا ہو رہا ہے؟ وہ بولا۔ ابا جان! آپ سے بھی بڑھ کر سیڑھی چڑھ کر ترقی پا رہا ہوں۔ آپ تو صرف زمین ہی پر کھڑے ہو کر پیشاب کر رہے تھے نا، اور میں آپ سے ترقی میں اسی صورت میں بڑھ سکتا تھا جب کہ سیڑھی پر چڑھ کر پیشاب کرتا۔ یہی وجہ ہے کہ میں سیڑھی پر چڑھ کر پیشاب کر رہا ہوں۔

فائدہ

یہ ہے نئی تہذیب کا کرشمہ مسلمانوں جدت پسند و خدا تعالیٰ کا خوف کیجئے۔ اور حضور (ﷺ) کی عادات مبارکہ کو مد نظر رکھئے۔

کھڑے ہو کر پیشاب کرنے کی طبی خرابیاں

اس کی طبی خرابیوں کی تفصیل فقیر نے اپنی تصنیف ”نبوی شفا خانہ“ میں عرض کی ہیں۔ اس کے متعلق اطباء اور ڈاکٹروں نے ایسے موذی امراض ذکر کئے ہیں کہ جن کے علاج پر ہزاروں علاج کے باوجود بمشکل اُن سے

نجات پایا جا کستا ہے اس کے باجود اگر کوئی خود کو ہلاکتوں کے گھڑے میں ڈالنا چاہتا ہے تو اس کا کیا علاج۔

وما علینا الا البلاغ

وصلی اللہ تعالیٰ علی حبیبہ الکریم وبارک وسلم وعلی آلہ اصحابہ اجمعین

مدینے کا بھکاری الفقیر ابو الصالح محمد فیض احمد اویسی رضوی غفرلہ

بہاول پور۔ پاکستان ۲۰ شعبان المعظم ۱۴۲۲ھ